



**QORTI TA' L-APPELL**

**ONOR. IMHALLEF  
PHILIP SCIBERRAS**

Seduta tat-12 ta' Mejju, 2003

Appell Civili Numru. 3/1998/1

**Joseph Caruana Curran**

**vs**

**Victoria Vella**

**Il-Qorti,**

L-attur appellant ipproceda quddiem il-Bord li Jirregola l-Kera biex dan jisma' mill-gdid il-kawza minnu deciza fit-3 ta' Dicembru 1997 fl-ismijiet inversi u dan wara li jirrevoka u jhassar dak il-gudikat.

Fuq din it-talba l-Bord li Jirregola l-Kera ppronunzja din id-decizjoni:-

“Il-Bord,

Ra ic-citazzjoni prezentata fil-15 ta' Jannar:

Illi b' sentenza ta' dan il-Bord tat-3 ta' Dicembru 1997 fil-kawza fl-ismijiet Victoria Vella vs Joseph Caruana Curran rikors numru 95/B/97, il-konvenuta giet awtorizzata tirriprendi l-pussess tal-fond "Gian", Liedna Street, Fgura, u gie prefiss terminu ta' xahar ghall-izgumbrament mill-attur.

Illi l-attur effettivament ma giex notifikat bir-rikors, kif jirrizulta ahjar waqt it-trattazzjoni tal-kawza, u ghalhekk id-decizzjoni ttiehdet in kontravvenzjoni tal-Artikolu 811 (b) tal-Kapitolu 12.

Illi l-persuna bil-kunjom Cassar li ffirmit ghad-destinatarju fuq il-pink card, mhiex fis-servizz tal-attur, u lanqas mhi awtorizzata tircievi l-posta registrata tieghu, l-attur, fi kwalunkwe kaz qatt ma gie muri jew inghata l-istess rikors, u dan in kontravvenzjoni tal-Artikolu 187 tal-Kapitolu 12.

Peress illi dawn ic-cirkostanzi partikolari jaghtu lok ghar-ritrattazzjoni tal-kawza.

Tghid ghalhekk l-konvenuta, ghaliex dan il-Bord in vista tal-premess m' ghandux:

1. Jordna r-ritrattazzjoni tal-kawza fl-ismijiet Victoria Vella vs Joseph Caruana Curran, deciza minn dan il-Bord fit-3 ta' Dicembru 1997, rikors numru 95/B/97, wara li qabel xejn tigi mhasra l-istess sentenza, u dana billi l-attur effettivament ma giex notifikat bir-rikors u, ghalhekk, id-decizzjoni ttiehdet in kontravvenzjoni tal-artikolu 811 (b) tal-Kapitolu 12.

Bl-ispejjez, u bl-ingunzjoni tal-konvenuta ghas-subizzjoni.

Ra d-dikjarazzjoni mahlufa ta' l-attur u l-lista tax-xhieda flimkien mad-dokument esebiti.

Ra n-nota ta' l-eccezzjonijiet tal-konvenuta li eccipiet:

Kopja Informali ta' Sentenza

1. Illi c-citazzjoni hija nulla ghaliex ma gietx iffirmata mill-gudikant li suppost ordna c-citazzjoni.

2. Illi subordinatament, ic-citazzjoni hija minghajr bazi peress li r-rikors hemm indikat gie debitament notifikat lill-intimat.

Ghalhekk fi kwalunkwe kaz, id-domanda tal-attur ghandha tigi michuda bl-ispejjez kontra tieghu.

Ra d-dokumenti esebiti

Ra l-atti kollha ta' dawn il-proceduri u dawk tar-rikors 95/97 u tas-sentenza moghtija fit-3 ta' Ottubru 1997 mill-Bord diversament presedut.

Sema t-trattazzjoni ta' l-avukati

Ra l-verbal tat-30 ta' Mejju 2001

Ikkunsidra,

1. B' rikors pprezentat fit-30 ta' Gunju 1997 fl-ismijiet 'Victoria Vella vs Joseph Caruana Curran', r-rikorrenti wara li qalet li:

a. Hija tikri lill-intimat Joseph Caruana Curran il-fond bla numru, bl-isem 'Gian' Ziedna Street, Fgura (diga Paola) bil-kera ta' Lm130 fis-sena pagabbli bis-sitt xhur bil-quddiem, l-ewwel skadenza fl-4 ta' Dicembru 1997.

b. L-intimat huwa impuntwali fil-hlas tal-kera fit-termini tal-ligi.

Talbet li

Tigi awtorizzata tirriprendi pussess tal-fond fi zmien qasir u perentorju; bl-ispejjez.

2. Bis-sentenza tal-Bord (presedut mill-Magistart Dennis Montebello) moghtija fit-3 ta' Dicembru 1997 giet

milqughha it-talba tar-rikorrenti fil-kontumacja ta' l-intimat (art 30 tal-Kap 69) u gie prefiss it-terminu ta' xahar ghall-izgumbrament ta' l-intimat.

3. Din hija kawza ghar-ritrattazzjoni tal-kawza, jew smiegh mill-gdid ta' l-istess ai termini tal-art 187 tal-Kap 12. L-ewwel eccezzjoni giet irtirata fis-seduta tat-23 ta' Marzu 1999.

4. L-artikolu 812 tal-Kap 12 jaghmel referenza ghal art 811 fejn jinghad li ritrattazzjoni tista' tinghata:

“b. jekk ic-citazzjoni ma tkunx giet innotifikata lill-parti telliefa, basta li din il-parti, ghad li ma tkunx giet innotifikata, ma tkunx dehret fis-smiegh tal-kawza.”

5. L-artikolu 187 (i) tal-Kap 12, rilevanti ghal dan il-kaz jghid:

“In-notifika ssir bil-kunsinna ta' kopja ta' l-iskrittura lill-persuna li lilha l-iskrittura ghandha tkun innotifikata, jew billi din il-kopja tithalla f' idejn membru tal-familja jew tad-dar jew f' idejn wiehed fis-servizz ta' dik il-persuna jew f' idejn il-prokuratur taghha, fil-lok fejn toqghod jew tahdem jew fil-post tax-xoghol jew fl-indirizz postali taghha.”

6. L-attur jallega li kopja tar-rikors waslet fl-ufficcju imma giet moghtija lil certa Michelle Cassar li ma kienitx awtorizzata li tiffirma ghal ittri rregistrati u gara x' gara l-attur qatt ma gie notifikat “effettivament u mhux sempliciment b' mod teoritiku.” (ara trattazzjoni). Il-Bord jifhem li l-attur qed jallega ukoll li l-imsemmija Michelle Cassar ma kienitx impjegata mieghu imma “bhala receptionist mal-kumpanija 'Frozen Arts Limited.’

7. Il-fond mertu tar-rikors numru 95B/97 hu mikri lill-attur u mhux lil xi kumpanija. Ma hemm l-ebda kwistjoni fuq dan bejn il-partijiet. Imma l-attur, donnu ma tantx jaghmel destinazzjoni bejnu u bejn il-kumpanija meta ta x-xhieda tieghu.

“Il-fond in kwistjoni huwa mahzen mikri lill-kumpanija tieghi fejn nuzah biex inpoggi fih merkanzija in konnessjoni man-negozju tieghi. Il-post hu mikri lili imma qed jintuza ghall-merkanzija tal-kumpanija. Dan il-post ghadu jintuza sal-lum il-guranata. Il- post dejjem intuza ghall-istess skop jigifieri bhala mahzen (fol 27)

Il-post huwa mikri lili imma ntuzat mill-kumpanija. M' hemmx ftehim bil-miktub imma l-arrangement huwa li l-kumpanija tuza dan il-post bhala mahzen billi fl-istess triq ghandha tlett imhazen ohra...(fol 31) (sottolinear tal-Bord).

8. Carmel Apap li hu direttur tal-kumpaniji Caruana Cold Stores, General Post Limited, Frozen Arts Limited u Wheat & Spice Limited meta gie mistoqsi minn juza l-mahzen (fol 48) jghid:

“Dan il-garage huwa mikri lis-Sur Caruana Curran”

Ix-xhud huwa evaziv bi kbir u l-aktar li jasal hu

“Is-Sur Caruana Curran jekk ikollu affarijiet tieghu personali, jistorjahom hemm gew.” (fol 49) (sottolinear tal-Bord)

9. Dan huwa l-mod kif qed jigi gestit il-mahzen.

10. L-attur meta jsemmi ‘kumpanija’ ma jghidx ghal liema wahda qed jghid. Stqarr li Apap “huwa manager tal-kumpanija” (fol 29). In-kontro-ezami meta saritlu referenza ghal kemm ghandu ishma fil-kumpanija ‘Caruana Cold Stores’ jghid li ghandu wiehed minn tlieta, l-bqija huma ta’ zewg hutu bniet. Hu general manager ta’ din il-kumpanija u hu impjegat maghha (fol 33-34).

11. Mix-xhieda jirrizulta li l-ufficju 15, Gholja Spencer, Marsa hu uzat mill-attur u mill-kumpaniji msemmija, kulhadd u kollox f’ daqqa. Il-posta indirizzata lill-attur personalment u lill-kumpanija tasal fl-istess post. Hekk ittra mibghuta mill-konvenuta lill-attur personalment biex ihallas l-kera iffirmit ghalijha x-xhud Maria Bugeja

mpjegata ma' Caruana Cold Stores (ara dok a fol 33-34 u xhieda a fol 53). L-attur jghid li kienet impjegata ma' 'Frozen Arts Limited.' Ittra ohra registrata mibghuta lill-attur personalment iffirmit ghalija l-istess Bugeja (fol 35-36). Ittra rregistatat mibghuta mill-konvenuta lill-attur personalment ffirmit ghalijha x-xhud Michelle Cassar (fol 37-38) impjegata ma' 'Frozen Arts Limited' u mhux ma' l-attur skond hi. In- kontro-ezami l-attur jghid li Cassar kienet impjegata ma' 'Caruana Cold Storage and Imports Limited' (fol 41). Meta ta x-xhieda tieghu fil-bidunett l-attur qal li:

“Sa fejn naf jiena, meta rcevejna n-notifika din l-impjegata Cassar ma kienitx impjegata maghna ( fol28). Qed nghid ghan-notifika tal-izgumbrament.”

Jirrizulta li l-ahhar ittra (fol 32) intbaghtet fid-29 ta' Dicembru 1997 (fol 32). L-attur xehed li l-impieg tax-xhud gie tterminat fit-30 ta' Novembru 1997. Il-Bord ma jeskludix li l-attur seta ha zball.

12. Ghar-rikors li sar kontra l-attur ghal zgumbrament meta wasal bil-posta registratta iffirmit ghalih l-istess Michelle Cassar nhar il-Gimgha 4 ta' Lulju 1997.

13. Il-Bord issa ser jghaddi biex jezamina kif kienet titqassam fl-imsemmi ufficju l-posta li kienet tasal

a. L-attur (fol 28-29)

“....il-posta ghall-kumpanija taghna l-ewwel tasal ir-reception, imbaghad tghaddi ghand is-segretarja personali tieghi. Ghand is-segretarja l-posta tasal maghluqa imbaghad hija tiftah l-ittri. Naf li dwar kawzi u affarijiet bhala is-segretarja taghmilli appuntament fid-diary biex jiena inkun naf bihom. Hija l-procedura tal-kumpanija li meta nircievu xi haga mill-Qorti nibghatu fax dirett lill-avukat taghna fil-ghodu kmieni, imbaghad fil-ghaxija nibghatulu l-originali. Jiena assolutament qatt ma rajt dan ir-rikors u qatt ma gie mghoddi lili. Li kieku rcevejt xi haga kont naghmel bhas-soltu, ninforma lill-avukat tieghi.”

b. in- kontro-ezami: (fol 42)

"(Bugeja) kienet taħdem fix-xitwa fil-hanut li għandna l-fabbrika, u għali l-postman flok ma jhalli l-posta fir-reception kien iħalli l-posta fil-hanut fejn kien hemm Mary Bugeja."

c. Carmel Apap

(i) "Il-procedura normali huwa li jigi l-postman u jmur ir-reception u jkonsenja l-ittri li jkollu lir-reception. Ikun hemm kazi fejn ikun hemm ittri rregistrati li jkunu ittri taħt (sic) certu normalita', li allura r-receptionist hija awtorizzata li tiffirma għal dawn it-tip ta' ittri, izda ittri li jirrigwardjaw il-Qorti u fejn ikun hemm bzonn firem, sew jigifieri jekk ikunx il-postman jew jekk jigi għall-argument xi marixxal jew 'whatever', il-procedura dejjem kienet li jridu jirreferuha jew lili jew lis-segretarja tas-Sur Caruana."

(ii) "Jekk ikun hemm ittra li tkun geġja minn xi Qorti, u jkun hemm bzonn jigifieri firma, din trid tigi ffirmata mhux mir-receptionist izda trid tigi ffirmata jew mis-segretarja tas-Sur Caruana Curran jew inkella minni. Dik hi procedura."

(iii) "Jekk ikunu ittri normali, ittra ta' kumpanija, li ma tindikax li geġja mill-Qorti, allura jkun hemm bzonn jigifieri għax tkun irregistrata, jkun hemm bzonn firma, allura r-receptionist iva tkun awtorizzata li tiffirma.

(iv) "Kull meta tigi ittra, jekk hi normali, tircievi l-ittri (ir-receptionist) imbagħad tikkonsenjajhom lis-segretarja tas-Sur Caruana Curran."

(v) "Jekk ikun hemm ittri mill-Qorti li jkun hemm bzonn firem, din tirreferi lis-segretarja tas-Sur Caruana u mbagħad is-segretarja kienet tinzel u tiffirma l-ittri u teħodhom.

(vi) "Jekk ma jkunx hemm is-segretarja, jekk ikun hemm jien, allright, niffirma jien, jekk

Kopja Informali ta' Sentenza

ma jkunx hemm is-segretarja u ma nkunx hemm jien, hadd ma hu awtorizzat li jiffirma.

(vii) Mistoqsi mill-Bord x' jigri jekk ma jkunx hemm is-segretarja u x-xhud dan jghid:

‘Jergghu jgibuhom.’

(viii) Mistoqsija (kontro-ezami):

“Ha nergghu nigu ghal ittra li jkollha t-timbru li gejjja mill-Qorti, hux hekk. Jekk inhuwa din l-ittra giet accettata, fl-ufficju taghkom giet accettata mir-receptionist ta' l-ufficju taghhom, hi x' taghmel biha ghax gejjja mill-Qorti? Ma tikkonsenjahiex mal-korispondenza l-ohra.

Twegiba:

“In-normalita hija li kull ittri li nircievu jitolghu fuq ghandna.”  
(sottolinear tal-Bord)

d. Ix-xhud Maria Bugeja kienet tahdem fil-hanut biswiet l-ufficju u nhar ta' sibt, billi dan ta' l-ahhar kien ilu maghluq u l-hanut miftuh, tal-posta “kien jigi jtini l-ittri u hekk” u matul il-gimgha il-posta ma kienx jaghtiha liha imma kien ‘imur ir-reception.’ Dwar ittri rregistrati:

“Kont niffirma jiena, kien jghidli niffirmalu il-postman.”

“Imbaghad kont indahhalhom fuq ir-reception ghax imbaghad jien kont nahdem nofs ta' nhar is-Sibt, kont indahhalhom ir-reception u nhallihom hemm.”

Ma kienet taghtihom lil hadd imma thallihom ir-reception ma' l-ittri ohrajn. Ma tistax titwemmen meta taqleb din il-verzjoni u wara rinfaccjata b' dokument bil-firma taghha taqleb ghall-ewwel verzjoni. Jirrizulta li zewg ittri (mhux ir-rikors) waslu fil-jum tas-Sibt. Ix-xhud jidher li thoss certu lealta' lejn minn kien jinpjegaha imma bil-gurament ma jistax isir loghob.



Kopja Informali ta' Sentenza

e. L-aktar xhud importanti hija Michelle Cassar li ffirmat ghar-rikors fuq il-karta r-roza. Kienet taħdem bhala receptionist u tghid li ma kienitx impjegata ma' l-attur personalment. Il-posta kienet tasal għanda. Dwar ittri irregistrati “issoltu kienet tiffirma għalihom Claire” (is-segretarja)

Mistoqsija:

“.....allura f' dan il-kaz la darba din hija rregistrata x' kien li iffirmajt għaliha int u mhux Claire”

Twegiba:

Ezatt x' gara ma niftakarx jiena jista' jkun jew Claire forsi ma kienitx qegħda hemmhekk u bi zball iffirmajtha jiena.”

L-ittri ma kienitx tghaddihom lill-attur direttament

Mistoqsijiet diretti għall-ahhar mill-avukat tar-rikorrenti li ressaq ix-xhud:

“Jigifieri jew kien jinzel xi hadd għaliha qed tghdilina.”

Twegiba:

Yes

Mistoqsija:

Jew tinsel is-segretarja għaliha hux hekk. Gieli forsi tkun, ikun tiela' xi hadd 'l fuq, skuzani, dejjem jinzel għaliha jew?

Twegiba:

Jew jinzel għaliha jew xi hadd itellagħilha

Mistoqsija:

Meta tghid xi hadd itellagħhielha, min itellagħhielha?

Twegiba:

Per eżempju jkun hemm xi hadd jahdem magħha stess u kien ikun tiela' fuq u jgħidli ha ntellagħilha l-posta, u jtellagħilha l-posta fuq.

Tistqarr li l-ittra ircevitha hi "imma zgur li ma tajthiex lilu għaliex qatt ma tajtu postha jigifieri zgur ma tajthiex lilu personali."

Ma tiftakarx lil min tatha imma fuq suggeriment ta' l-avukat tghid li "jista' jkun tajtha lis-segretarja, jista' jkun hadha xi hadd"...."Jista' jkun xi hadd tellagħha" jew nizel għaliha.

14. Ix-xhud l-ewwel tghid li ma tiftakarx x' gara meta ffirmit għar-rikors. Wara tghid li s-segretarja kienet tiffirma għall-ittri rregistrati. Tissokta li l-ittri kien jinzel għalihom xi hadd jew itellagħhom xi hadd. Dan ifisser li s-segretarja ma kienitx tiffirma għall-ittri irregistrati. Wara ma tiftakarx lil min tghat l-ittra. Għall-ittri rregistrati suppost kienet tiffirma għalihom is-segretarja.

15. L-attur imissu tella tixhed lis-segretarja, l-persuna li suppost taf x' kien jigri u x' gara u x' kienet tagħmel. Dan ma għamlux. Ix-xhud Apap idahhal lilu nnifsu fin-nofs dwar ittri tal-Qrati, isemmi sistema rigida dwar xi jsir bl-ittri, sistema li mix-xhieda tan-naha attrici ma tezistiex. Il-Bord ma jistax jemmen lix-xhud li meta ma jkunx hemm hu jew is-segretarja, min igieb l-ittri jehodhom lura u jerga jgibhom. Jibqa' l-fatt li Cassar irceviet l-ittra, iffirmit għaliha u fi kliemha stess jista' jkun li tghattha lis-segretarja jew jista' jkun xi hadd nizel jew tela fuq u ha l-ittra lis-segretarja. Fl-ahhar mill-ahhar Apap jgħid:

"In-normalita' hija li kull ittri li nircievu jtilghu fuq għandna."

u l-Bord irid joqghod fuq dak li jigri fil-hajja ta' kuljum meta hekk ikunu l-provi. Apap joqghod jagħmel hafna distinzjonijiet dwar ittri: rregistrati, rregistrati gejjin mill-Qorti, ittri normali. Fl-ufficju skond ix-xhieda min naha attrici jaslu hafna ittri u zgur ma joqghodx issir l-għarbiel. L-attur fix-xhieda tieghu donnu li mar-ragunijiet imsemmija

izied ohra: li s-segretarja ma ghamlitlux appuntament fid-djarju. L-ufficju jmessih l-attur u ghal li jigri hu responsabbli hu.

16. L-attur imexxi l-erba' kumpanija msemmija. Ma jirrizultax li ghandu xi xoghol iehor. Id-distinzjoni li hu jaghmel bejn nies impjegati mieghu u 'mal-kumpanija' (wahda jsemi) fil-fatt ma tezistiex. Ix-xhieda li tella lanqas jafu bl-ezatt ma minn huma impjegati. Jidher wkoll li l-attur minkejja li kien qed jircievi ittri mill-konvenuta ma kienx qed jaghti kashom.

17. Jirrizulta li r-rikors wasal permezz ta' posta registrata fl-indirizz 15, Triq Spencer il-Marsa. Iffirmat ghalih xi xhud Michelle Cassar li hija fis-servizz ta' l-attur kif wkoll awtorizzata biex tircievi l-posta tieghu. L-ittra minn isfel ittellghet fuq kif kien jigri b' ittri ohra. Jekk mbaghad xi hadd ma tax kaz hu responsabbli l-attur u hadd hliefu u "B'fuq" minn naha attrici jirrizulta li jahdem l-attur, ix-xhud Apap u s-segretarja. Jekk kien hemm negligenza huwa kaz ta' 'imputat sibi.'

In-notifika saret u saret b' mod tajjeb (ara 'Scerri vs Portelli et App. Civ 18/2/74). Is-sentenza msemmija mill-abili difensur tal-konvenuta – Galea vs Hayes, App. Inf. 11/12/92 – hi dwar notifika li saret f' dar u ma gietx minn min irceviha mghoddija 'lid-destinatarju.' Il-Qorti kienet cahdet ir-ritrattazzjoni. Is-sentenza msemmija mill-abili difensur ta' l-attur 'Zahra noe vs Von Brockdorff Ltd' (citaz. 135/79, ceduta fil- 11/2/83; Kum) jidher li ssemmiet bi zball billi m' ghanda x' taqsam xejn mas-suggett ta' llum. Il-Bord jaghmel referenza ghas-sentenzi in re 'Grixti vs Direttur tax-xogholijiet Pubblici' (App. 12/12/75), 'Micallef vs Theuma' (App. Inf. 25/4/91) u 'Brincat vs Xuereb (App Mill-Bord 9/1/97)

Ghalhekk il-Bord jilqa' t-tieni eccezzjoni tal-konvenuta u jichad it-talba ta' l-attur bl-ispejjez kontrih."

L-aggravju tar-ritrattand fil-kontra tad-decizjoni issa appellata hu fis-sens li l-Bord, ghalkemm ghamel

Kopja Informali ta' Sentenza

konsiderazzjonijiet estensivi tal-provi, ikkonkluda erronjament billi naqas li jivverifika jekk giex sodisfatt il-vot tal-ligi dwar in-notifika regolari.

Il-kwestjoni involuta fil-fatt tikkoncerna essenzjalment ir-regolarita` tan-notifika tal-att promotur fil-procedura fl-ismijiet inversi deciza fil-kontumacja tar-ritrattand.

Ir-ritrattazzjoni qed tintalab ai termini tas-subinciz (b) tal-Artikolu 811 tal-Kap 12. Raguni din li, bl-applikazzjoni ta' l-Artikolu 813, tintitola lir-ritrattand jattakka d-decizjoni fil-konfront tieghu.

Is-subinciz (b) imsemmi jipprovdi proprju li kawza tista' tigi ritrattata "jekk ic-citazzjoni ma tkunx giet innotifikata lill-parti telliefa, basta li din il-parti, ghad li ma tkunx giet innotifikata, ma tkunx dehret fis-smiegh tal-kawza".

Dan id-disposittiv jippostula zewg elementi, u cjoe (1) li l-parti sokkombenti ma tkunx giet notifikata bl-att u (ii) li ghalkemm mhux notifikata ma tkunx ukoll dehret ghas-smiegh tal-kawza. Minn ezami, anke superficiali, tad-decizjoni tat-3 ta' Dicembru 1997, esebita a fol 7 tal-process, huwa ovvju li dan l-ahhar element tal-apparenza tar-ritrattand f'dawk il-proceduri ma tissussistiex.

Il-Qorti ghalhekk trid tara jekk in-notifika tal-att promotur saretx fit-termini tal-Kodici ta' Organizazzjoni u Procedura Civili. Hu fit-termini stretti tad-disposizzjonijiet sabbiliti li jrid jigi konkluzivament pruvat jekk in-notifika saretx validament u legittimament.

L-imsemmi Kodici jipprovdi diversi metodi ta' notifika fejn l-att jigi konsiderat bhala notifikat.

Is-subinciz (1) tal-Artikolu 187 ta' dan il-Kodici hekk jipprovdi:-

"In-notifika ssir bil-kunsinna ta' kopja ta' l-iskrittura lill-persuna li lilha l-iskrittura ghandha tkun innotifikata, jew billi dik il-kopja tithalla f'idejn membru tal-familja jew taddar jew f'idejn wiehed fis-servizz ta' dik il-persuna jew

Kopja Informali ta' Sentenza

fidejn il-prokuratur taghha jew persuna awtorizzata minnha biex tircievi l-posta taghha, fil-lok fejn toqghod jew tahdem jew fil-post tax-xoghol jew fl-indirizz postali taghha.”

Kif rilevat fid-decizjoni fl-ismijiet “**Alessandro Delhin –vs- Antonio Darmanin et**”, Appell Civili 9 ta' Novembru 1927, “da tale disposizione si desume essere duplice la forma legale della notificazione di atti giudiziari, quella per cui la consegna della copia si fa direttamente alla persona da esserne notificata, o quella per cui la si fa indirettamente, col lasciare la stessa copia nella casa di abitazione o nella sede di affari della persona da notificarsi, nel quale ultimo caso pero` la consegna della copia della scrittura si deve fare o ad un membro della famiglia, o ad un addetto alla casa o al servizio della persona medesima.”

Naturalment l-Att XXIV ta' l-1995 li emenda l-Kap 12, u tibdiliet legislattivi ohra li saru qablu, estenda l-lista tal-persuni li magghom il-kopja tal-att seta' jithalla. Ciononostante, l-istess hsieb formulat fil-precitata sentenza jibqa' wiehed validu.

Tant dan hu hekk illi fis-sentenza fl-ismijiet “**Alfred Cachia nomine –vs- Salvino Sullivan et noe**”, Appell, 27 ta' April 1987, jinghad dan:-

“Il-Qorti hi tal-fehma li l-imsemmija disposizzjoni tal-ligi hija ta' natura generali u hija ntiza biex tkopri l-kaz ta' notifika sija lill-persuna fizika sija lill-persuna morali. Dan jidher car ukoll minn nota marginali li hemm mal-imsemmija disposizzjoni li tghid ukoll b'mod generali kif isiru n-notifiki. Minn ezami tal-imsemmija disposizzjoni tal-ligi jidher li fl-ewwel parti taghha, d-disposizzjoni qed tenuncja r-regola generali li n-notifika ghandha ssir bil-konsenja ta' kopja tal-att lill-persuna li ghandha tkun notifikata. Imbaghad il-ligi tipprovdi alternattiva ghall-imsemmija notifika billi tikkontempla ghall-finijiet ta' notifika l-kaz fejn il-kopja tal-att jista' jithalla u ma' min jista' hekk jithalla u jiddisponi inter alia li l-kopja tal-att tista' tithalla fil-lok fejn tahdem jew fil-post tax-xoghol ma'

persuna li tkun fis-servizz tal-persuna notifikanda jew ma' persuna awtorizzata biex tircievi l-posta tal-persuna notifikanda”.

Huwa indiskuss fil-kaz de quo illi l-persuna notifikanda birrikors promotur kien l-appellant personalment in kwantu l-fond meritu tal-azzjoni kien hekk lokat lilu. Dan stabbilit, wiehed allura jrid jindaga kif setghet issir in-notifika fl-alternattivi previsti fl-artikolu tal-ligi fuq citat, u jekk din fil-fatt saretx, dejjem konformement mid-dettami ta' l-Artikolu 187 (1) tal-Kap 12.

Ma jezisti l-ebda diverbju bejn il-kontendenti illi l-kopja tarrikors promotur ma gietx innotifikata direttament lir-ritrattand. Il-kopja pero' thalliet ma' certa Michelle Cassar, dipendenti ta' wahda mill-kumpaniji tar-ritrattand, izda mhux ukoll impjegata tar-ritrattand personalment. Hu dan il-fatt li fuqu r-ritrattand jirpoza l-argument ta' l-aggravju kollu tieghu.

Mill-banda l-ohra pero` notifika setghet validament issir ukoll “f'idejn persuna awtorizzata minnha biex tircievi l-posta taghha ... .. fil-post tax-xoghol taghha”.

Hu pacifiku li f'dan il-kaz in-notifika saret konfermement mat-test tal-ligi billi saret fil-post tax-xoghol tar-ritrattand, u cjoe` Caruana Cold Stores, Nurmu 15, Spencer Hill, Marsa, li ghalkemm proprjeta` ta' kumpanija, taghha l-istess ritrattand, kif minnu stess konfessat, hu wkoll impjegat.

Huwa wkoll ammess mill-istess ritrattand (fol 42) illi l-posta tieghu jircevuha jew ir-receptionist jew min ikun addett fil-hanut, adjacenti ghall-fabbrika. Fil-perijodu in disamina (1997) ir-receptionist kienet Michelle Cassar mentri Mary Bugeja kienet responsabbli ghat-tmexxija tal-hanut. Dawn kienu allura l-persuni awtorizzati biex jircievu l-posta, anke dik indirizzata personalment lir-ritrattand, kif hekk manifest mid-dokumenti esebiti minn fol 33 sa fol 39. Fil-fatt l-att in kontestazzjoni thalla f'idejn Michelle Cassar u kienet hi li ffirmat ghalih.

Rinfaccjati b'din il-prova konfessata r-ritrattand u x-xhieda minnu prodotti jispotaw il-kwestjoni fuq il-binarju li ghalkemm Michelle Cassar kienet iva awtorizzata tircievi l-posta, izda b'danakollu ma kienet ukoll awtorizzata li tircievi, tilqa' jew tiffirma ghal posta registrata, billi din kienet ir-responsabilita' ta' Claire Calleja, segretarja personali tar-ritrattand. Fil-fatt l-imsemmija Michelle Cassar (seduta 28 ta' Marzu 2001) tistqarr li l-posta registrata kontenenti l-kopja tal-att promotur iffirmit ghalha bi zball.

Bhal Bord qabilha, din il-Qorti ma hijjex lesta li taccetta din l-istqarrija billi ma tqisiex la plawsibbli u wisq anqas attendibbli. Jirrizulta li x-xhud Michelle Cassar kienet gja precedentement iffirmit posta registrata, kif evidenzjat mid-dokument a fol 38 in referenza ghall-ittra tar-ritrattata tad-9 ta' Gunju 1997. Rinfaccjata b'dan id-dokument ix-xhud illimitat ruhha biex tghid b'mod generali li "ghall-ittri registrati suppost kienet tiffirma ghalihom Claire". Ma stqarretx li dan kien ukoll zball minn naha taghha meta ffirmit ghalha.

Effettivament jirrizulta li anke Mary Bugeja kienet awtorizzata tiffirma ghal posta registrata. L-iskuzanti tar-ritrattand kienet li solitament din tircievi l-posta nhar ta' Sibt meta allura l-fabbrika tkun maghluqa. Ezami pero` tad-dokumenti a fol 34 u 40 turi li din iffirmit ghal posta konsimili fi granet li ma kienux il-gurnata tas-Sibt.

Evalwati l-provi fil-kumpless taghhom il-Qorti ssib li l-prova fir-rigward tal-posta registrata ma tistax titwemmen u l-ispjega fornita ma tinhassx kredibbli. Il-Qorti ghalhekk ma tistax ma tasalx ghall-unika konkluzjoni li tikkorrispondi ghall-verita`. Dik cjoe`, li kemm l-ahhar xhud imsemmija Mary Bugeja kif ukoll Michelle Cassar, kienu awtorizzati li jircievu l-posta tar-ritrattand u dan indipendentement mill-fatt jekk din kienetx, jew le, registrata. Dawn kienu l-persuni idonei xelti mir-ritrattand jew awtorizzati minnu li lillhom setghu jigu konsenjati l-kopji tal-iskritturi jew li jircievuhom.

Kopja Informali ta' Sentenza

Jekk imbaghad ir-ritrattand ma rceviex materjalment il-kopja tal-att dak il-fatt hu "res inter alios acta" u ma jincidix fuq il-validita` tan-notifika ta' l-istess att a sensu tal-Art 187 (1) tal-Kap 12.

Kif enuncjat mill-Qorti tal-Kummerc fid-decizjoni taghha tas-27 ta' Gunju 1928 fil-kawza fl-ismijiet "**Caterina Gregoris -vs- Giuseppe Said noe**", "Attesoche", come e` stato ritenuto de questa Corte in casi consimili, il fatto della dimenticanza anche giustificata di uno degli impjegati del Banco a consegnare la citazione al Presidente della stessa, non e` un giusto motivo per ammetterlo a presentare la nota delle eccezioni fuori del termine prescritto".

B'aktar precizazzjoni, imbaghad, in kwantu si trattava ukoll minn kawza ta' ritrattazzjoni fuq l-istess subinciz tal-ligi hawn ezaminat; gie ritenut dan fid-decizjoni fl-ismijiet "**Giovanni Cilia La Corte noe -vs- Edgardo Camilleri**", Appell, Sede Inferjuri, 24 ta' April 1917:

"Che la notifica di un atto e` validamente fatta colla consegna di copia dello stesso nel luogo della sede di affari, della persona a cui quello e` diretto ... ..

Che il non avere l'attore, allora convenuto, ricevuto l'avviso dalla sua persona di servizio non da luogo alla ritrattazione della causa quando tale difetto di consegna non sia dovuto a dolo dell'altra parte ... .."

Ghal dawn il-motivi, u dawk l-ohra stabbiliti mill-Bord li Jirregola l-Kera, l-appell interpost qed jigi michud u s-sentenza appellata konfermata, bl-ispejjez taz-zewg istanzi kontra l-attur ritrattand.

Onor. Imhallel Philip Sciberras LL.D.



Kopja Informali ta' Sentenza

-----TMIEM-----